

Ἰωάννου Β

Ὁ πρεσβύτερος ἐκλεκτῇ¹ κυρίᾳ² καὶ τοῖς τέκνοις αὐτῆς, **1**

οὓς ἐγὼ ἀγαπῶ ἐν ἀληθείᾳ, καὶ οὐκ ἐγὼ μόνος, ἀλλὰ

καὶ πάντες οἱ ἐγνωκότες τὴν ἀλήθειαν, διὰ τὴν **2**

ἀλήθειαν τὴν μένουσαν ἐν ἡμῖν, καὶ μεθ' ἡμῶν ἔσται

εἰς τὸν αἰῶνα· ἔσται μεθ' ἡμῶν χάρις, ἔλεος,³ εἰρήνη **3**

παρὰ θεοῦ πατρὸς, καὶ παρὰ κυρίου Ἰησοῦ χριστοῦ

τοῦ υἱοῦ τοῦ πατρὸς, ἐν ἀληθείᾳ καὶ ἀγάπῃ.

Ἐχάρην λίαν⁴ ὅτι εὔρηκα ἐκ τῶν τέκνων σου **4**

περιπατοῦντας ἐν ἀληθείᾳ, καθὼς ἐντολὴν ἐλάβομεν

παρὰ τοῦ πατρὸς. Καὶ νῦν ἐρωτῶ σε, κυρία,² οὐχ ὥς **5**

ἐντολὴν γράφων σοι καινὴν, ἀλλὰ ἣν εἶχομεν ἀπ'

ἀρχῆς, ἵνα ἀγαπῶμεν ἀλλήλους. Καὶ αὕτη ἐστὶν ἡ **6**

ἀγάπη, ἵνα περιπατῶμεν κατὰ τὰς ἐντολὰς αὐτοῦ.

Αὕτη ἐστὶν ἡ ἐντολή, καθὼς ἠκούσατε ἀπ' ἀρχῆς, ἵνα

¹ ἐκλεκτός, chosen, elect. ² κυρία, ας, ἡ, lady, mistress. ³ ἔλεος, οὐς, ὁ, pity, mercy. ⁴ λίαν, greatly, very.

ἐν αὐτῇ περιπατῆτε. Ὅτι πολλοὶ πλάνοι¹ εἰσῆλθον εἰς 7
 τὸν κόσμον, οἱ μὴ ὁμολογοῦντες² Ἰησοῦν χριστὸν
 ἐρχόμενον ἐν σαρκί. Οὗτός ἐστιν ὁ πλάνος¹ καὶ ὁ
 ἀντίχριστος.³ Βλέπετε ἑαυτοὺς, ἵνα μὴ ἀπολέσωμεν ἅ 8
 ἐργασάμεθα, ἀλλὰ μισθὸν⁴ πλήρη⁵ ἀπολάβωμεν.⁶ 9
 Πᾶς ὁ παραβαίνων⁷ καὶ μὴ μένων ἐν τῇ διδαχῇ τοῦ
 χριστοῦ, θεὸν οὐκ ἔχει· ὁ μένων ἐν τῇ διδαχῇ τοῦ
 χριστοῦ, οὗτος καὶ τὸν πατέρα καὶ τὸν υἱὸν ἔχει. Εἴ τις 10
 ἔρχεται πρὸς ὑμᾶς, καὶ ταύτην τὴν διδαχὴν οὐ φέρει,
 μὴ λαμβάνετε αὐτὸν εἰς οἰκίαν, καὶ χαίρειν αὐτῷ μὴ
 λέγετε· ὁ γὰρ λέγων αὐτῷ χαίρειν κοινωνεῖ⁸ τοῖς 11
 ἔργοις αὐτοῦ τοῖς πονηροῖς.

Πολλὰ ἔχων ὑμῖν γράφειν, οὐκ ἐβουλήθην διὰ χάρτου⁹ 12
 καὶ μέλανος·¹⁰ ἀλλὰ ἐλπίζω ἐλθεῖν πρὸς ὑμᾶς, καὶ
 στόμα πρὸς στόμα λαλῆσαι, ἵνα ἡ χαρὰ ἡμῶν ᾗ
 πεπληρωμένη. Ἀσπάζεται σε τὰ τέκνα τῆς ἀδελφῆς¹¹ 13

¹ πλάνος, deceiver, misleading. ² ὁμολογέω, confess, profess. ³ ἀντίχριστος, ου, ὁ, antichrist. ⁴ μισθός, οὔ, ὁ, wages, reward. ⁵ πλήρης, full. ⁶ ἀπολαμβάνω, receive from, get back. ⁷ παραβαίνω, go aside, transgress. ⁸ κοινωνέω, have a share of, share. ⁹ χάρτις, ου, ὁ, papyrus, sheet of paper. ¹⁰ μέλαν, ink. ¹¹ ἀδελφή, ἥς, ἡ, sister.

σου τῆς ἐκλεκτῆς.¹ Ἀμήν.

¹ ἐκλεκτός, chosen, elect.